



# Sambanwá

## GIYA SA PAGSAMBA KAN BANWAAN NIN DIOS

SOLEMNIDAD KAN EPIFANIA KAN KAGURANGNAN  
08 ENERO 2023 • TAON A • PUTI

### RITO SA PAGPOÓN

#### Pataratara

**C** — Ngonian na Domingo an Solemnidad kan Epifania kan Kagurangnan, iyo an pagpahayag o an pagpahiling kan Kagurangnan. Paladan idtong mga nakahiling asin nagtubod siring kan tolong mago. Nahiling ninda si Jesu na iyo an ilaw asin kaligtasan. Si Jesu Cristo man naggad an ilaw na nagbabanaag sa kadikloman nin kinâban. Idolot niato sa Misang ini an satuyang balaog nin bâgong pagkabuhay. Magin ilaw kita nin kabanalan asin katanosan sa satuyang kapwa.

#### Antifona sa Paglaog

(Cf. Mal 3, 1; 1 Cor 29, 12) (Tindog)  
(Sinambit kun mayo nin Awit sa Paglaog)

**Uya duminatong an Naghahade, an Kagurangnan; asin yaon sa kamot niya an kahadean asin an kapangyarihan patin an kapamahalaan.**

#### Pagpangurus asin Pagtaong-galang

**P** — Sa ngaran kan Amâ, asin kan Akî, asin kan Espiritu Santo.

**B** — Amen.

**P** — An Kagurangnan mapasaindo.

**B** — Asin sa saimong espiritu.

#### Gawe nin Pagsolsol

**P** — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.

**P** — Ika na sinugo sa pagpaomay kan mga nagsosolsol: Kagurangnan, maherak ka.

**B** — Kagurangnan, maherak ka.

**P** — Ika na nagdigdi sa pagapod kan mga parakasala: Cristo, maherak ka.

**B** — Cristo, maherak ka.

**P** — Ika na nagtutukaw sa tóo kan Amâ sa pagsurog samo: Kagurangnan, maherak ka.

**B** — Kagurangnan, maherak ka.

**P** — Maherak man lugod sato an Diós na makakamhan asin, pakapatawada an satong mga kasâlan, darahon kita sa buhay na daing kasagkoran.

**B** — Amen.

#### Kamurawayan

**Gabos** — Kamurawayan sa Diós sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kan dakula mong kamurawayan, Kagurangnan na Diós, Hadeng langitnon, Diós Amang makakamhan. Kagurangnan Aking Bogtong, Jesu Cristo, Kagurangnan na Diós, Cordero kan Diós, Aki kan Amâ, ika na nagpapara kan mga kasâlan kan kinâban, kaheraki kami; ika na nagpapara kan mga kasâlan kan kinâban, akoa an samong pakimaherak; ika na nagtutukaw sa too kan Amâ, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Diós Amâ. Amen.

#### Colecta

**P** — Mamibi kita.

O Diós, na nagpahayag ngonian na aldaw kan Bogtong mong Akî sa mga nación sa paggiya nin bitoon, magkanigong itugot mo, na kaming nagmidbid na saimo sa pagtubod makaabot sagkod sa pagmansay sa kagayonan kan saimong kahalangkawan. Huli ki Jesu Cristong Kagurangnan niamo, saimong Akî, na kaiba mong nabubuhay asin naghahade, kasarô kan Espiritu Santo, Diós, sa gabos na kapanahonan kan mga panahon.

**B** — Amen.

### LITURGIA KAN TATARAMON

#### Enot na Babasahon (Tukaw)

(Isaiás 60, 1-6)

*Ipinapasabot sato kan Enot na Babasahon an manonngod sa kamawotan na lugod an gabos na tawo makaiba sa pagbaklay pasiring sa nagbabanaag na liwanag: An mahal na Diós nagpahiling sato sa paagi ni Jesu Cristo an liwanag sa kadikloman.*

#### Pagbasa sa Libro ni Profeta Isaiás

Bangon, magliwanag ka, ta uminabot na an saimong ilaw, an kamurawayan kan KAGURANGNAN nagsisirang saimo. Ta, uya, an diklom nagtatahob sa dagâ, asin an dulom sa katawohan; alagad diyan saimo nagsisirang an KAGURANGNAN, asin an saiyang kamurawayan sa ibabaw mo nahihiling. Malakaw an mga nación sa saimong liwanag, asin an mga hade sa bangraw kan saimong pagsirang. Mangalagkalag ka, asin maghiling! Sinda gabos nagkatiripon, madiyan na saimo; an mga akî mong lalaki maabot na hale sa harayo, asin an mga akî mong babae kikilikon. Dangan mahiling ka asin mabanaag, magkukunog-kunog asin mahiwas an puso, ta mabirik pairing saimo an mga tîmos kan dagat, asin an kayamanan kan mga nación malaog saimo. Aripumpon nin mga camello matatob saimo, an mga torillo nin camello nin Midian saka Efa; gabos sinda an harubay. mahale sa Saba, bulawan asin incienso an dara, kaomawan kan KAGURANGNAN.

Tataramon kan Kagurangnan.

**Gabos** — Salamat sa Dios.

#### Salmo Responsorio

(Salmo 72, 1-2. 7-8. 10-11. 12-13)

**S** — Kagurangnan, lambang banwaan masamba saimo.

- O Diós, tâwan sa hade an saimong kahatolan, an saimong kasuripotan, sa akî nin hade; hukoman niya an saimong banwaan sa kasuripotan asin an saimong mga dukhâ sa katanosan. (S)
- Mamumurak sa saiyang mga aldaw an kasuripotan asin an lubos na katoninongan sagkod sa mayo na an bulan! Maghahade siya poon sa dagat sagkod sa dagat poon sa sâlog sagkod sa kaporóhan kan dagâ! (S)
- An mga hade kan Tarsis asin kan kaporóhan magdadara nin atang; an mga hade nin Sheba asin Seba magdodolot nin buwis! Magsamba sa atubang niya an gabos na hade; an gabos na nación maglilingkod saiyang! (S)

4. Ta aagawon niya an daing-sukat na nag-aarang asin an dukhâ na mayo nin minatabang; kakaherakan niya an dukhâ asin daing-sukat asin an kalag kan daing-sukat ililigtas. (S)

## Ikaduwang Babasahon

(Efeso 3, 2-3a. 5-6)

*Ipinapasabot kan ikaduwang babasahon sa satuya na an Diós namidbidan nin huli ki Jesu Cristo bako sanang sa piniling banwaan kundi man sa gabos na katawohan. Kita na hale sa kadikloman inaapod nin mahal na Diós na magin makusog sa pagtubod, paglaom, asin pagkamoot.*

### Pagbasa sa Surat ni San Pablo sa mga taga-Efeso

Kun nadangog nindo an katongdan kan pagpapalakaw kan gracia kan Diós na itinao sako para saíndo: susog sa pagpahayag ipinaísi sako an misterio. Sa ibang mga kapagarakan dai ini ipinaísi sa mga akí kan mga tawo, siring ngonian na ihinayag sa banal niyang apostoles asin mga profeta, sa Espiritu: na an mga gentil kapwa paramana, kapwa hawak, kahiras sa panugâ, ki Cristo Jesus huli kan Evangelio.

Tataramon kan Kagurangnan.  
**Gabos — Salamat sa Dios.**

## Pagrokyaw

(Mateo 2, 2) (Tindog)

*(Sinambit kun dai inaawit an Alleluia)*

**Allelúia, allelúia! Nahiling mi an saiyang bitoon sa sirangan asin kami napa-digdi sa pagsamba saiya. Allelúia, allelúia!**

## Evangelio

(Mateo 2, 1-12) (Cf. Leccionario)

**P** — An Kagurangnan mapa-saindo.

**B** — Asin sa saimong espiritu.

**P** — ✠ Pagbasa kan banal na Evangelio susog ki **San Mateo**.

**B** — **Kamurawayan saimo, Kagurangnan.**

Si Jesus namundag sa Belen nin Judea kan panahon ni Hadeng si Herodes. Huli kaini, duminatong sa Jerusalem an mga mago hale sa sirangan asin naghapot: “Saen namundag an hade kan mga Judío? Nahiling mi an pagsirang kan saiyang bitoon asin napa-digdi kami sa pagsamba saiya.” Pakadangog kaini kinabahan an Hadeng si Herodes asin hinapot kun saen mamumundag an Mesias. Sinimbag ninda: “Sa Belen ni Judea, siring sa nasusurat kan profeta: ‘Asin ika, Belen, dagâ ni Juda, ika bako an pinakasadit na banwaan nin Juda: sa saimo

magikan an lider n aiyo an magigin pastor nin sakong banwaan, Israel.’” Hilom na ipinaapod ni Herodes an mga mago asin naaraman sa sainda kun kasoarin nagsirang an bitoon. Sinubol niya sinda sinabihan: “Paduman kamo asin hanapon nindo an omboy. Kun makua nindo, paísihan nindo ako, ta ako man maduman asin masamba saiya. Sa sinabing ini kan hade, nagralakaw sinda; asin uya na an bitoon na nahiling ninda sa sirangan nangengenotan sainda sagkod na uminontok sa tangod kan kinamumugtakan kan omboy. Ikinaogma ninda na nahiling giraray an bitoon. Paglaog ninda sa harong nakua ninda an omboy, kaiba si María na saiyang inâ. Nagluhod sinda asin nagsamba; binuksan an mga dara asin nagdolot nin bulawan, kamangyan asin mira. Sa pangiturogan pinatanidan sinda na dai na magbalik ki Herodes. Kaya ibang dalan an saindang inagihan pagpuli ninda sa saindang banwaan.

**P** — Marahay na Bareta kan Kagurangnan.

**B** — **Pag-omaw saimo Cristo.**

### An Pagpahayag kan Pascua kan Pagkabuhay-liwat asin mga Kafiestahan na ribay-ribay (Tindog)

*Sa Epifania kan Kagurangnan, pakatapos awiton an Evangelio, an diacono o cantor, susog sa suanoy na kaugalian kan banal na Simbahan, pinapahayag sa ambo an mga kafiestahan na ribay-ribay kan presenteng taon susog sa formulang ini:*

**Aramon, namomòtan na mga tugang, na kitang nag-ogma sa Pagkamundag ni Jesu Cristo satong Kagurangnan, sa pasabong kan pagkaherak kan Diós, nagpapahayag kami saindo kan kaogmahan kan Pagkabuhay-liwat kan sato man sanang Paraligtas. Sa ikaduwang pulong may duwang aldaw kan Febrero iyo an Miercoles de Ceniza, asin an pagpoon kan pag-ayuno kan orog kabanal na Cuaresma. Sa ika-siyam na aldaw kan Abril isecelebrar niato an maogmang aldaw kan banal na Pascua kan Pagkabuhay-liwat ni Jesu Cristo satong Kagurangnan. Sa ikaduwang pulong may sarô na aldaw kan Mayo iyo an Pagsakat sa langit ni Jesu Cristo satong Kagurangnan. Sa ikaduwang pulong may walong aldaw kan Mayo iyo an kafiestahan kan Pentecostes. Sa ikakag-sarô na aldaw kan Junio, iyo an kafiestahan kan Orog Kabanal na Hawak asin Dugo ni Cristo. Sa ikatolong aldaw kan Diciembre iyo an**

**enot na Domingo kan Adviento ni Jesu Cristo satong Kagurangnan, sa saiya an kagalangan asin kamurawayan, sa gabos na kapanahonan kan mga panahon. Amen.**

## Homilia (Tukaw)

### Pagrokyaw kan Pagtubod (Tindog)

**Gabos — Nagtutubod ako sa Diós Amang makakamhan, Kaglalang kan langit asin dagâ, asin ki Jesu Cristo, Aking bogtong niya, Kagurangnan ta,**

*(Sa mga minasunod na tataramon, sagkod ki Virgen María, an gabos minaduko.)*

**ipinangidam huli kan Espiritu Santo, namundag ki Virgen María, pinasakitan kan panahon ni Poncio Pilato, ipinako sa cruz, nagadan, asin ilinubong, huminilig sa mga gadan, kan ikatolong aldaw nabuhay-liwat hale sa mga gadan, suminakat sa kalangitan, nagtutukaw sa tóo kan Diós Amang makakamhan, hale duman mabalik sa paghukom sa mga buhay asin mga gadan. Nagtutubod ako sa Espiritu Santo, sa banal na Simbahan na catolico, sa paropakinaabang nin mga santos, sa pagpatawad nin mga kasâlan, sa pagkabuhay-liwat nin laman, sa buhay na daing kasagkoran. Amen.**

### Pamibi nin Banwaan

**P** — Sa liwanag nin sarong bitoon, an Diós na makakamhan naggiya sa mga mago sa lugar na namundagan kan Omboy na si Jesus. Hagadon ta man an saiyang pag-antabay mantang dinadara niato saiya an satong mga kahagadan.

**S** — **Kagurangnan, hinanyoga an samong pamibi.**

1. Tanganing an mga namamayó kan Simbahan giyahan kan Kagurangnan sa saindang paghingowa na darahon ni Cristo sa gabos na nación, ipamibi niato sa Kagurangnan. (S)
2. Tanganing sa satong paglakbay pasiring sa Diós, warasan kita kan gracia na magiyahan kan liwanag kan Evangelio, dangan magbanaag kan presencia ni Cristo sa aroaldaw na pamuhay-buhay, ipamibi niato sa Kagurangnan. (S)
3. Tanganing an mga naglalakbay asin an maharayo sa saindang harong danay na antabayan kan Diós asin ilikay sa mga katibaadan, ipamibi niato sa Kagurangnan. (S)



4. Tanganing an mga naghehelang sa satong comunidad makamate kan imbong kan diónon na pagkamoot dawa sa saindang kahelangan, ipamibi niato sa Kagurangnan. (S)

5. Tanganing an mga katood niatong gadan, orog na sa mga pinanugaan niatong ipamibi, mag-akò kan katoninongan asin kaogmahan sagkod pa man, ipamibi niato sa Kagurangnan. (S)

**P** — Langitnon na Amâ, nagpapasalamat kami saimo sa pagpahayag mo samo kan Aki mong si Jesu Cristo, warasan na magdanay kaming bukas sa espiritu nin saiyang katotoohan. Huli ki Cristo samong Kagurangnan.

**B** — Amen.

## LITURGIA KAN EUCARISTIA

### Pagdolot (Tukaw)

(Sinambit kun mayong Awit sa Pagdolot)

**P** — Inoomaw ka, Kagurangnan, Diós nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

**B** — Pag-omawon an Diós sagkod pa man.

**P** — Inoomaw ka, Kagurangnan, Diós nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

**B** — Pag-omawon an Diós sagkod pa man.

**P** — (Tindog) Magpamibi kamo, mga tugang; tanganing an sako asin an saindong atang maako man lugod kan Diós Amang makakamhan.

**B** — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

### Pamibi sa mga Dolot

**P** — Kagurangnan, namimibi kami, kaugaying hilinga an mga dolot kan saimong Simbahan, na huli kaini bakò nang bulawan, incienso asin mira an dinodolot, kundi sa paagi kaini man sanang mga atang, pinapahayag, dinudusay asin inaako si Jesu Cristo. Siya, na nabubuhay asin naghahade sa

kapanahonan kan mga panahon.

**B** — Amen.

### Prefacio sa Epifania kan Kagurangnan

Si Cristo liwanag sa katawohan

**P** — An Kagurangnan mapa-saindo.

**B** — Asin sa saimong Espiritu.

**P** — Litaas an mga puso.

**B** — Initaas mi na sa Kagurangnan.

**P** — Magpasalamat kita sa Kagurangnan, satuyang Diós.

**B** — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Amâ, Diós na makakamhan na daing kasagkoran:

Huli ta ngonian ipinahayag mo ki Cristo an misterio man sana kan samong kaligtasan tanganing maliwanagan an mga nación, asin, kan magpahilig siya sa pagka-tawo ming magagadanon, binâgo mo kami sa kamurawayan kan saiyang buhay na daing kasagkoran.

Kaya kaiba kan mga Angeles asin Arcangeles, kaiba kan mga Tronos asin Dominaciones, asin kaiba kan mga langitnon na hukbô, nag-aawit kami kan himno kan saimong kamurawayan, daing-tapos na nagsasabi:

**Gabos — Banal, Banal, Banal an Kagurangnan Diós ni mga hukbô. An langit asin dagâ pano kan Saimong kamurawayan. Hosâna sa kaitaasan. Paladan an minadigdi sa ngaran kan Kagurangnan. Hosâna sa kaitaasan.**

### Pamibi sa Eucaristia (Luhod)

**P** — Misterio kan Pagtubod.

**B** — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

**P** — Huli saiya, asin kaiba niya, asin sa saiya, saimo Diós Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

**B** — Amen.

## RITO SA PAGCOMUNION

### Ama Niamo (Tindog)

**P** — Natukdoan kan mga nakakaligtas na tugon, asin pinatood kan diónon na

kaugalian, nangangahas kitang magsabi:

**Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.**

**P** — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kan samong Paraligtas na si Jesu Cristo.

**B** — Huli ta saimo an kahadean, asin an kapangyarihan, siring man an kamurawayan sa mga kapanahonan.

**P** — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabôtan.

**B** — Amen.

### Pagpahayag kan Katoninongan

**P** — An katoninongan kan Kagurangnan danay na mapa-saindo.

**B** — Asin sa saimong espiritu.

**P** — Magpatinaraohan kamo nin katoninongan.

### Cordero

**B** — Cordero kan Diós, na nagpapara kan mga kasâlan kan kinâban: kaheraki kami. Cordero kan Diós, na nagpapara kan mga kasâlan kan kinâban: kaheraki kami. Cordero kan Diós, na nagpapara kan mga kasâlan kan kinâban: tawi kami nin katoninongan.

### Pag-alok sa Pagcomunión (Luhod)

**P** — Uya an Cordero kan Dios, uya an nagpaparâ kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

## Antifona sa Comunión

(Cf. Mt 2, 2) (Tindog)  
(Sinambit kun mayong Awit sa Comunión)

Nahihiling mi an bitoon niya sa Sirangan, asin nagdigdi kaming may mga atang sa pagsamba sa Kagurangnan.

## Pamibi Pakacomunión

**P** — Mamibi kita.

Kagurangnan, namimibi kami, manganotan ka samo, danay asin minsan saen, sa paagi kan langitnon na ilaw, tanganing masabotan mi sa malinig na pag-isip asin maakò mi sa maninigong pagmate an misterio, binoót mo kaming makisumarò. Huli ki Cristo samong Kagurangnan.

**B** — Amen.

## RITO SA PAGT APOS

### Solemneng Bendición

**P** — An Kagurangnan mapasaindo.

**B** — Asin sa saimong espiritu.

**P** — Magduko kamo sa pagbendición.

An Diós, na nag-apod saindo hale sa kadikloman pasiring sa saiyang makangangalas na kaliwanagan, maboót na magpabulos saindo kan saiyang bendición, asin pakusogon an saindong mga puso sa pagtubod, paglaom asin pagkamoot.

**B** — Amen.

**P** — Asin huli ta masarig kamong nagsunod ki Cristo, na ngonian na aldaw nagpahiling sa kinában bilang ilaw na nagliliwanag sa kadikloman, maghimo saindo na magin ilaw sa saindong mga tugang.

**B** — Amen.

**P** — Mantang sa pagtapos nin paglakbay makaabot kamo saiya, na hinanap kan mga mago sa nahiling na bitoon, asin sa dakulang kaogmahan, nakua ninda an ilaw na gikan sa ilaw, si Cristong Kagurangnan.

**B** — Amen.

**P** — Asin an bendición kan Diós na makakamhan, Amâ, asin Akì, ✠ asin Espiritu Santo, maghilig asin magdanay saindo sagkod pa man.

**B** — Amen.

**P** — Lakaw kamo sa katoninongan ni Cristo.

**B** — Salamat sa Diós.

## PAMIBI KAN SIMBAHAN NIN CACERES NA NAKIKILAKBAY, NAKIKISUMARÒ, NAKIKIHIRAS, ASIN NAKIKIMISION

Uya kami sa atubang Mo, Espiritu Santo, nagkakatiripon sa ngaran Mo.

Huli ta lka sana an ma-giya samo, mag-erok Ka samuyang mga puso.

Tokdoe kami kan dalan na dapat ming agihan asin kun pano mi iyan masusunod.

Maluya asin makasalan kami; hare kami pagtogote na magpa-orog sa kariribokan.

Hare pagtogote na an kakulangan sa pagkasabot na magdara samo salang dalan o an pag-panig mag-dagka sa samuyang mga gawe.

Makamtan mi Saimo an samuyang pagkasararo tanganing sarabay kaming maglakbay pasiring sa buhay na daing kasagkoran asin dai malagalag sa dalan nin katotoohan asin sa tama.

Ini gabos hinahagad mi Saimo, na naghihiro sa lambang lugar asin panahon, kasaro kan Ama asin kan Aki, sa kapanahonan kan mga panahon.

Amen.



**sambanwá**  
GIYA SA PAGSAMBA KAN BANWAAN NIN DIOS



**MOST REV. ROLANDO J. TRIA TIRONA, OCD, DD**, Arzobispo kan Caceres  
**REV. FR. LUISITO A. OCCIANO**, Direktor, Caceres Commission on Communications  
**REV. FR. GLENN C. RUIZ**, Direktor, Commission on Liturgy  
**REV. FR. ERIC P. BOBIS**, In-Charge, Social Media  
**JOHN PAUL M. AVEN** asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy. Ciudad nin Naga, Pilipinas • 2021

## TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:  
Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**  
Account Name: **CACERES COMMISSION ON COMMUNICATIONS**  
Account Number: **008440050319**